
Shivakritam 2 Vishnu Stotram

ಶಿವಕೃತಂ ೨ ವಿಷ್ಣುಸ್ತೋತ್ರಂ

Document Information



Text title : Shivakritam 2 Vishnu Stotram

File name : shivakRRitaM2viShNustotram.itx

Category : vishhnu, vishnu, harivaMsha

Location : doc_vishhnu

Proofread by : PSA Easwaran

Description/comments : harivaMsha | anubandha - parishishTa | adhyAya a31.1135||

Latest update : September 30, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 30, 2024

sanskritdocuments.org

ಶಿವಕೃತಂ 2 ವಿಷ್ಣುಸ್ತೋತ್ರಂ



ಮಹೇಶ್ವರ ಉವಾಚ .

ಯತ್ತತ್ ಕಾರಣಮಾಹುಸ್ತತ್ ಸಾಂಖ್ಯಾಃ ಪ್ರಕೃತಿಸಂಜ್ಞಿತಂ .
ತ್ರಿಧಾಭೂತಂ ಜಗದ್ಭೋನಿಂ ಪ್ರಧಾನಂ ಕಾರಣಾತ್ಮಕಂ .. 1..
ಸತ್ತ್ವಂ ರಜಸ್ತಮೋ ವಿಷ್ಣೋ ಜಗದಂಡಂ ಜನಾರ್ದನ .
ತಸ್ಯ ಕಾರಣಮಹುಸ್ತ್ವಾಂ ಸಾಂಖ್ಯಾಸ್ತತ್ತ್ವವಿದೋ ಹರೇ .. 2..
ತದ್ರೂಪೇಣ ಭವಾನ್ ವಿಷ್ಣೋ ಪರಿಣಮ್ಯಾಧಿಷ್ಠತಿ .
ತತೋ ಮಹಾನ್ ಸಮುತ್ಪನ್ನಃ ಪ್ರಕೃತಿಯಸ್ಯ ಕಾರಣಂ .. 3..
ತನ್ಮಾತೃ ಮಹತೋ ಘೋರಾದಹಂಕಾರೋ ಮಹಾನಭೂತ್ .
ಸ ತ್ವಮಾದೌ ಜಗನ್ನಾಥ ಪರಿಣಾಮಸ್ತಥಾ ಹಿ ಸಃ .. 4..
ಅಹಂಕಾರಾತ್ಪ್ರಭೋ ದೇವ ಕಾರಣಾನಿ ಮಹಾಂತಿ ಚ .
ತನ್ಮಾತ್ರಾಣಿ ತಥಾ ಪಂಚ ಭೂತಾನಿ ಪ್ರಭವಂತ್ಯುತ .. 5..
ತಾನಿ ತ್ವಾಮಾಹುರೀಶಾನಂ ಭೂತಾನೀತಿ ಜಗತ್ಪತೇ .
ಪೃಥಿವೀ ವಾಯುರಕಾಶಮಪೋ ಜ್ಯೋತಿಶ್ಚ ಪಂಚಮಂ .. 6..
ಚಕ್ಷುರ್ಛ್ರಾವಣಂ ತಥಾ ಸ್ಪರ್ಶೋ ರಸನಾ ಶ್ರೋತ್ರಮೇವ ಚ .
ಮನಃ ಷಷ್ಠಂ ತಥಾ ದೇವ ಪ್ರೇರಕಂ ತತ್ರ ತತ್ರ ಹ .. 7..
ಕರ್ಮೇಂದ್ರಿಯಾಣಿ ಚಾಪ್ಯಾಹುಃ ಪಾದಾದೀನಿ ಜನಾರ್ದನ .
ತ್ವಮೇವ ತಾನಿ ಸರ್ವಾಣಿ ಕರೋಷಿ ನಿಯತಾತ್ಮವಾನ್ .. 8..
ಸ್ವೇಷು ಸ್ವೇಷು ಜಗನ್ನಾಥ ವಿಷಯೇಷು ತಥಾ ಹರೇ .
ನಿವೇಶಯಸಿ ದೇವೇಶ ಯೋಗ್ಯಾಮಿಂದ್ರಿಯಪದ್ಧತಿಂ .. 9..
ಯದಾ ತ್ವಂ ರಜಸಾ ಯುಕ್ತಸ್ತದಾ ಭೂತಾನಿ ಸೃಷ್ಟವಾನ್ .
ಯದಾ ಚ ಸತ್ತ್ವಯುಕ್ತೋಽಸಿ ತದಾ ಪಾತಾ ಜಗತ್ತ್ರಯಂ .. 10..
ಯದಾ ತೇ ತಮ ಉತ್ಕೃಷ್ಟಂ ತದಾ ಸಂಹರಸೇ ಜಗತ್ .
ತ್ರಿಭಿರೇವ ಗುಣೈರ್ಯುಕ್ತಃ ಸೃಷ್ಟಿರಕ್ಷಾವಿನಾಶನೇ .. 11..
ವರ್ತಸೇ ವಿವಿಧಾಂ ಭೂತಿಮಾದಾಯ ನಿಯತಾತ್ಮವಾನ್ .
ಇಂದ್ರಿಯಾಣೇಂದ್ರಿಯಾರ್ಥೇಷು ನಿಯೋಜಯಸಿ ಮಾಧವ .. 12..
ಪ್ರಾಣಿನಾಮುಪಭೋಗಾರ್ಥಮಂತಃ ಸ್ಥಿತ್ವಾ ಜಗದ್ಗುರೋ .

ತನ್ಮಾತ್ಸರ್ವತ್ರ ಭೂತೇಷು ವರ್ತನೇ ಸರ್ವಗೋ ಭವಾನ್ .. 13..
 ಬ್ರಹ್ಮಾ ತ್ವಂ ಸೃಷ್ಟಿಕಾಲೇ ತು ಸ್ಥಿತೌ ವಿಷ್ಣುರಸಿ ಪ್ರಭೋ .
 ಸಂಹಾರೇ ರುದ್ರನಾಮಾಸಿ ತ್ರಿಧಾಮಾ ತ್ವಮಿತಿ ಪ್ರಭೋ .. 14..
 ಭೂಮಿರಪೋಽನಲೋ ವಾಯುಃ ಖಂ ಮನೋ ಬುದ್ಧಿರೇವ ಚ .
 ಏತಾಃ ಪ್ರಕೃತಯೋ ದೇವ ಭಿನ್ನಾಃ ಸರ್ವತ್ರ ತೇ ಹರೇ .. 15..
 ಸಹಸ್ರಶೀರ್ಷಾ ಪುರುಷಃ ಸಹಸ್ರಾಕ್ಷಃ ಸಹಸ್ರಪಾತ್ .
 ಸಹಸ್ರೋದರಸಾಹಸ್ರೀ ಸಹಸ್ರಾತ್ಮಾ ದಿವಸ್ಪತಿಃ .. 16..
 ಭೂಮಿಂ ಸರ್ವಾಮಿಮಾಂ ಪ್ರಾಪ್ಯ ಸಪ್ತದ್ವೀಪಾಂ ಸಸಾಗರಾಂ .
 ಅಣುಃ ಸರ್ವತ್ರಗೋ ಭೂತ್ವಾ ಅತ್ಯತಿಷ್ಠದ್ಧಶಾಂಗುಲಂ .. 17..
 ತ್ವಮೇವೇದಂ ಜಗತ್ಸರ್ವಂ ಯದ್ಭೂತಂ ಯದ್ಭವಿಷ್ಯತಿ .
 ತ್ವತ್ತೋ ವಿರಾಟ್ ಪ್ರಾದುರಭೂತ್ ಸಮ್ರಾಟ್ ಚೈವ ಜನಾರ್ದನ .. 18..
 ತವ ವಕ್ತಾಜ್ಜಗನ್ನಾಥ ಬ್ರಾಹ್ಮಣೋ ಲೋಕರಕ್ಷಕಃ .
 ಪ್ರಾದುರಾಸೀತ್ ಪುರಾಣಾತ್ಮನ್ ಷಟ್ಕರ್ಮನಿರತಃ ಸದಾ .. 19..
 ರಾಜಸ್ಯಸ್ತು ತಥಾ ಬಾಹ್ವೋರಾಸೀತ್ ಸಂರಕ್ಷಣೇ ರತಃ .
 ಉರ್ವೋವೈಶ್ಯಶ್ಯಸ್ತಥಾ ವಿಷ್ಣೋ ಪಾದಾಚ್ಛೂದ್ರ ಉದಾಹೃತಃ .. 20..
 ಏವಂ ವರ್ಣಾ ಜಗನ್ನಾಥ ತವ ದೇಹಾತ್ ಸನಾತನಾತ್ .
 ಮನಸಸ್ತವ ದೇವೇಶ ಚಂದ್ರಮಾಃ ಸಮಪದ್ಯತ .. 21..
 ಸುಖಕೃತ್ ಸರ್ವಭೂತಾನಾಂ ಶೀತಾಂಶುರಮೃತಪ್ರಭಃ .
 ಅಕ್ಷೋಃ ಸೂರ್ಯಃ ಸಮುತ್ಪನ್ನಃ ಸರ್ವಪ್ರಾಣಿವಿಲೋಚನಃ .. 22..
 ಯಸ್ಯ ಭಾಸಾ ಜಗತ್ಸರ್ವಂ ಭಾಸತೇ ಭಾನುಮಾನಸೌ .
 ಮುಖಾದಿಂದ್ರಶ್ಚಾಗ್ನಿಶ್ಚ ಪ್ರಾಣಾದ್ವಾಯುರಜಾಯತ .. 23..
 ನಾಭೇರಂತರಿಕ್ಷಮುತ್ಪನ್ನಂ ತವ ದೇವ ಜನಾರ್ದನ .
 ದ್ಯೌರಾಸೀತ್ತು ಮಹಾಘೋರಾ ಶಿರಸಸ್ತವ ಗೋಪತೇ .. 24..
 ಪದ್ಭ್ಯಾಂ ಭೂಮಿಃ ಸಮುತ್ಪನ್ನಾ ದಿಶಃ ಶ್ರೋತ್ರಾಜ್ಜಗತ್ಪತೇ .
 ಏವಂ ಸೃಷ್ಟ್ವಾ ಜಗತ್ಸರ್ವಂ ವ್ಯಾಪ್ಯ ಸರ್ವಂ ವ್ಯವಸ್ಥಿತಃ .. 25..
 ವ್ಯಾಪ್ಯ ಸರ್ವಾನಿಮಾಂಲ್ಲೋಕಾನ್ ಸ್ಥಿತಃ ಸರ್ವತ್ರ ಕೇಶವ .
 ತತಶ್ಚ ವಿಷ್ಣುನಾಮಾಸಿ ಧಾತೋರ್ವ್ಯಾಪ್ತೇಶ್ಚ ದರ್ಶನಾತ್ .. 26..
 ನಾರಾ ಆಪಃ ಸಮಾಖ್ಯಾತಾಸ್ತಾನಾಮಯನಮದಿತಃ .
 ಯತಸ್ತ್ವಂ ಭೂತಭವೈಶ ತನ್ನಾರಾಯಣಶಬ್ದಿತಃ .. 27..
 ವಸನಾದ್ಧೇವನಾದ್ಧೇವ ವಾಸುದೇವೇತಿ ಶಬ್ದಿತಃ .
 ಹರಸಿ ಪ್ರಾಣಿನೋ ದೇವ ತತೋ ಹರಿರಿತಿ ಸ್ಮೃತಃ .. 28..
 ಶಂ ಕರೋಷಿ ಸದಾ ದೇವ ತತಃ ಶಂಕರನಾಮವಾನ್ .

ಬೃಹತ್ತ್ವಾ ದ್ವೈಂಹಣತ್ವಾಚ್ಚ ತಸ್ಮಾದ್ಬ್ರಹ್ಮೇತಿ ಶಬ್ದಿತಃ .. 29..
 ಮಧುರಿದ್ರಿಯನಾಮೇತಿ ತತೋ ಮಧುನಿಷೂದನಃ .
 ಹೃಷೀಕಾಣೇಂದ್ರಿಯಾಣ್ಯಾಹುಸ್ತೇಷಾಮೀಶೋ ಯತೋ ಭವಾನ್ .. 30..
 ಹೃಷೀಕೇಶಸ್ತತೋ ವಿಷ್ಣೋ ಖ್ಯಾತೋ ವೇದೇಷು ಪಠ್ಯತೇ .
 ಕೋ ಬ್ರಹ್ಮೇತಿ ಸಮಾಖ್ಯಾತ ಈಶೋಽಹಂ ಸರ್ವದೇಹಿಷು .. 31..
 ಆವಾಂ ತವಾಂಗೇ ಸಂಭೂತೌ ತತಃ ಕೇಶವನಾಮವಾನ್ .
 ಮಾ ವಿದ್ಯಾ ಚ ಹರೇ ಪ್ರೋಕ್ತಾ ತಸ್ಯಾ ಈಶೋ ಯತೋ ಭವಾನ್ .. 32..
 ತಸ್ಮಾನ್ಮಾಧವನಾಮಾಸಿ ಧವಃ ಸ್ವಾಮೀತಿ ಶಬ್ದಿತಃ .
 ಗೌರೇಷಾ ತು ಯತೋ ವಾಣೀ ತಾಂ ಚ ವೇದ ಯತೋ ಭವಾನ್ .. 33..
 ಗೋವಿಂದಸ್ತು ತತೋ ದೇವ ಮುನಿಭಿಃ ಕಥ್ಯತೇ ಭವಾನ್ .
 ತ್ರಿರಿತ್ಯೇವ ತ್ರಯೋ ವೇದಾಃ ಕೀರ್ತಿತಾ ಮುನಿಸತ್ತಮೈಃ .. 34..
 ಕ್ರಮತೇ ತಾಂಸ್ತಥಾ ಸರ್ವಾಂಸ್ತ್ರಿವಿಕ್ರಮ ಇತಿ ಸ್ಮೃತಃ .
 ಅಣುರ್ವಾಮನನಾಮಾಸಿ ಯತಸ್ತ್ವಂ ವಾಮನಾಖ್ಯಯಾ .. 35..
 ಮನನಾನ್ಮುನಿರೇವಾಸಿ ಯಮನಾದ್ಯತಿರುಚ್ಯಸೇ .
 ಅಪಶ್ಚರಸಿ ಯಸ್ಮಾತ್ತ್ವಂ ತಪಸ್ವೀತಿ ಚ ಶಬ್ದಿತಃ .. 36..
 ವಸಂತಿ ತ್ವಯಿ ಭೂತಾನಿ ಭೂತಾವಾಸಸ್ತತೋ ಹರೇ .
 ಈಶಸ್ತ್ವಂ ಸರ್ವಭೂತಾನಾಮೀಶ್ವರೋಽಸಿ ತತೋ ಹರೇ .. 37..
 ಪ್ರಣವಃ ಸರ್ವವೇದಾನಾಂ ಗಾಯತ್ರೀ ಭಂದಸಾಂ ಪ್ರಭೋ .
 ಅಕ್ಷರಾಣಾಮಕಾರಸ್ತ್ವಂ ಸ್ಫೋಟಸ್ತ್ವಂ ವರ್ಣಸಂಶ್ರಯಃ .. 38..
 ರುದ್ರಾಣಾಮಹಮೇವಾಸ್ಮಿ ವಸೂನಾಂ ಪಾವಕೋ ಭವಾನ್ .
 ಆದಿತ್ಯನಾಂ ಭವಾನ್ ವಿಷ್ಣುರಿಂದ್ರೋ ದೇವೇಶ್ವರೋ ಭವಾನ್ .. 39..
 ಅಶ್ವತ್ಥೋ ವೃಕ್ಷಜಾತೀನಾಂ ಬ್ರಹ್ಮಾ ಲೋಕಗುರುರ್ಭವಾನ್ .
 ಮೇರುಸ್ತ್ವಂ ಪರ್ವತೇಂದ್ರಾಣಾಂ ದೇವರ್ಷೀಣಾಂ ಚ ನಾರದಃ .. 40..
 ದಾನವಾನಾಂ ಭವಾನ್ ದೈತ್ಯಃ ಪ್ರಹ್ಲಾದೋ ಭಕ್ತವತ್ಸಲ .
 ಸರ್ಪಾಣಾಮೇವ ಸರ್ವೇಷಾಂ ಭವಾನ್ ವಾಸುಕಿಸಂಜ್ಞಕಃ .. 41..
 ಗುಹ್ಯಕಾನಾಂ ಚ ಸರ್ವೇಷಾಂ ಭವಾನ್ ಧನದ ಏವ ಚ .
 ವರುಣೋ ಯಾದಸಾಂ ರಾಜಾ ಗಂಗಾ ತ್ರಿಪಥಗಾ ಭವಾನ್ .. 42..
 ಆದಿಸ್ತ್ವಂ ಸರ್ವಭೂತಾನಾಂ ಮಧ್ಯಮಂತಸ್ತಥಾ ಭವಾನ್ .
 ತ್ವತ್ತಃ ಸಮಭವದ್ವಿಶ್ವಂ ತ್ವಯಿ ಸರ್ವಂ ಪ್ರಲೀಯತೇ .. 43..
 ಅಹಂ ತ್ವಂ ಸರ್ವಗೋ ದೇವ ತ್ವಮೇವಾಹಂ ಜನಾರ್ದನ .
 ಆವಯೋರಂತರಂ ನಾಸ್ತಿ ಶಬ್ದೈರರ್ಥೈರ್ಜಗತ್ಪತೇ .. 44..

ನಾಮಾನಿ ತವ ಗೋವಿಂದ ಯಾನಿ ಲೋಕೇ ಮಹಾಂತಿ ಚ .
ತಾನ್ಯೇವ ಮಮ ನಾಮಾನಿ ನಾತ್ರ ಕಾರ್ಯಾ ವಿಚಾರಣಾ .. 45..
ತ್ವದುಪಾಸಾ ಜಗನ್ನಾಥ ಸೈವಾಸ್ತು ಮಮ ಗೋಪತೇ .
ಯಶ್ಚ ತ್ವಾಂ ದ್ವೇಷ್ಟಿ ದೇವೇಶ ಸ ಮಾಂ ದ್ವೇಷ್ಟಿ ನ ಸಂಶಯಃ .. 46..
ತ್ವದ್ವಿಸ್ತಾರೋ ಯತೋ ದೇವ ಅಹಂ ಭೂತಪತಿಸ್ತತಃ .
ನ ತದಸ್ತಿ ವಿನಾ ದೇವ ಯತ್ತೇ ವಿರಹಿತಂ ಹರೇ .. 47..
ಯದಾಸೀದ್ವರ್ತತೇ ಯಚ್ಚ ಯಚ್ಚ ಭಾವಿ ಜಗತ್ಪತೇ .
ಸರ್ವಂ ತ್ವಮೇವ ದೇವೇಶ ವಿನಾ ಕಿಂಚಿತ್ತ್ವಯಾ ನ ಹಿ .. 48..
ಸ್ತುವಂತಿ ದೇವಾಃ ಸತತಂ ಭವಂತಂ ಸ್ವೈರ್ಗುಣೈಃ ಪ್ರಭೋ .
ಋಕ್ ಚ ತ್ವಂ ಯಜುರೇವಾಸಿ ಸಾಮಾಸಿ ಸತತಂ ವಿಭೋ .. 49..
ಕಿಮುಚ್ಯತೇ ಮಯಾ ದೇವ ಸರ್ವಂ ತ್ವಂ ಭೂತಭಾವನಃ .
ನಮಃ ಸರ್ವಾತ್ಮನೇ ದೇವ ಮುನೀನಾಹ ಪುನಃ ಶಿವಃ .. 50..
ಏವಂ ಜಾನೀತ ಹೇ ವಿಪ್ರಾ ಯೇ ಭಕ್ತಾ ದ್ರಷ್ಟುಮಗತಾಃ .
ಏತದೇವ ಪರಂ ವಸ್ತು ನೈತಸ್ಯಾತ್ ಪರಮಸ್ತಿ ವಃ .. 51..
ನಮಃ ಸರ್ವಾತ್ಮನೇ ದೇವ ವಿಷ್ಣೋ ಮಾಧವ ಕೇಶವ .
ನಮಸ್ಕರೋಮಿ ಸರ್ವಾತ್ಮನ್ನಮಸ್ತೇಽಸ್ತು ಸದಾ ಹರೇ .
ನಮಃ ಪುಷ್ಕರನಾಭಾಯ ವಂದೇ ತ್ವಾಮಹಮೀಶ್ವರ .. 52..
ಇತಿ ಹರಿವಂಶಾಂತರ್ಗತಂ ಶಿವಕೃತಂ ವಿಷ್ಣುಸ್ತೋತ್ರಂ ಸಂಪೂರ್ಣಂ .
ಹರಿವಂಶ . ಅನುಬಂಧ - ಪರಿಶಿಷ್ಟ . ಅಧ್ಯಾಯ ಅ31.1135..
harivaMsha . anubandha - parishishTa . adhyAya a31.1135..
Proofread by PSA Easwaran

Shivakritam 2 Vishnu Stotram

pdf was typeset on September 30, 2024

Please send corrections to sanskrit@cheerful.com

